

ಜೆಜುಚ್ಯಾ ಭೊವ್ ಪವಿತ್ರ್ ಕುಡಿ-ರಗ್ತಾಚಿ ದಬಾಜಿಕ್ ಪರಬ್
02, ಜೂನ್ 2024

ಮೊಗಾಚ್ಯಾಂನೊ, ಆಜ್ ಆಮಿ 'ಕೊರ್ಪುಸ್ ಕ್ರಿಸ್ತಿ' ವಾ ಜೆಜುಚ್ಯಾ ಕುಡಿ ರಗ್ತಾಚಿ ಪರಬ್ ಸಂಭ್ರಮ್ತಾಂವ್. ಆಯ್ಚಿ ದೇವ್‌ಸ್ತುತಿ ಎವ್ಕರಿಸ್ತ್ ಆಮ್ಚ್ಯಾ ಅತ್ಮಿಕ್ ಜಿಣಿಯೆಚೆಂ ಖಾಣ್ ಆನಿ ಕ್ರಿಸ್ತಿ ಜಿವಿತಾಚೆಂ ಕೇಂದ್ರ್ ಮ್ಹಳ್ಳೊ ಸಂದೇಶ್ ದಿತಾ. ಕೊರ್ಪುಸ್ ಕ್ರಿಸ್ತಿ ವಾ ಜೆಜುಚ್ಯಾ ಕುಡಿ ರಗ್ತಾಚಿ ಪರಬ್ ಆಮಿ ಸಮೆಸ್ತಾಂನಿ ಎವ್ಕರಿಸ್ತಾಚೊ ನಿರಂತರ್ ಮೋಗ್ ಕರುಂಕ್ ಆನಿ ಎವ್ಕರಿಸ್ತಿಕ್ ಜಿಣಿ ಜಿಯೆಂವ್ಕ್ ಕುಮಕ್ ಕರ್ತಾ. ಹ್ಯಾ ಮಿಸಾ ವೆಳಿಂ ಎವ್ಕರಿಸ್ತಿಕ್ ಕೇಂದ್ರಿತ್ ಕುಟ್ಮಾಂ ಬಾಂದುಂಕ್ ಗರ್ಜ್ ಆಸ್‌ಲ್ಲಿ ಕುರ್ಪಾ ಮಾಗ್ಯಾಂ.

ದೆವಾಚ್ಯಾ ಉತ್ರಾಚಿ ಪರ್ಗಟ್ಣಿ:

ಪಯ್ಲೆಂ ವಾಚಪ್ : ನಿರ್ಗಮನ್ 24:3-8
ಅಂತರ್‌ಗೀತ್ : ಕೀರ್ತನ್ 116
ದುಸ್ರೆಂ ವಾಚಪ್ : ಹೆಬ್ರೆವ್ 9:11-15
ಸುವಾರ್ತಾ : ಮಾರ್ಕ್ 14:12-16, 22-26

ಮಿಸಾಚೆಂ ಗಿತಾಂ:

ಪ್ರವೇಶ್ : A 79
ಭೆಟೊವ್ಣಿ : C 50
ಕುಮ್ಗಾರ್ : D 11
ನಿರ್ಗಮನ್ : F 14

ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ:

ಯಾಜಕ್: ಮೊಗಾಳ್ ಭಾವಾ-ಭಯ್ಲಿಂನೊ, ದೇವ್ ಆಪ್ಲ್ಯಾ ಪುತಾಚ್ಯಾ ಕುಡಿ ಆನಿ ರಗ್ತಾನ್ ಸದಾಂಚ್ ಆಮ್ಕಾಂ ಮೊಗಾನ್ ಪೊಸ್ತಾ, ರಾಕ್ತಾ ಆನಿ ಸಾಂಬಾಳ್ತಾ, ಆಮ್ಕಾಂ ಮಾಗ್ಲೆಂ ಸಕ್ಡ್ ದಿಂವ್ಕ್ ಸಕ್ಚ್ಯಾ ದೇವಾ ಕಡೆ ಆಮ್ಚ್ಯಾ ಕಾಳ್ಜಾಂತ್ ಜಗೊವ್ನ್ ದವರ್ಲಲಿಂ ಪ್ರಾರ್ಥನಾಂ ಭಕ್ತಿನ್ ಉಚಾರ್ಚ್ಯಾಂ.

1. ಬಾಪಾ, ಪವಿತ್ರ ಸಭೆಚೆ ಮುಖೆಲಿ ಪಾಪಾ ಸಾಯ್ಬ್, ಗೊವ್ಳಿ, ಯಾಜಕ್ ಆನಿ ಧಾರ್ಮಿಕ್ ಭಾವ್-ಭಯ್ಲಿಂನಿ ತುಜ್ಯಾ ಪುತಾ ಜೆಜುಚ್ಯಾ ರಗ್ತಾಚ್ಯಾ ಸಂಸ್ಕಾರಾ ಧಾವ್ನ್ ಬಳ್ ಆನಿ ಸಕತ್ ಆಪ್ಣಾವ್ನ್ ದೇವ್‌ಪರ್ಜೆಚಿ ಸೆವಾ ಕರುಂಕ್ ತಾಂಕಾಂ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚ್ಯಾ ದೇಶಾಚ್ಯಾ ಮುಕೆಲ್ಯಾಂನಿ ಮೊಡ್ಲಲ್ಯಾ ಉಂಡ್ಯಾ ಪರಿಂ ಹೆರಾಂಚಿ ಸೆವಾ ಕರುನ್ ತಾಂಚೆಂ ಮುಕೆಲ್ಪಣ್ ದಾಕೊಂವ್ಕ್ ತಾಂಕಾಂ ಕುರ್ಪೆನ್ ಭರ್ ಮ್ಹಣ್ ಮಾಗ್ತಾಂವ್.

3. ಎವ್ಕರಿಸ್ತಾಚೆಂ ಬಳ್ ಆಮ್ಚ್ಯಾ ಕುಟ್ಮಾಂತ್ಲ್ಯಾ ಪಿಡೆಸ್ತಾಂಕ್, ಮರ್ಣಾ ತಣಿರ್ ಆಸ್ಲಲ್ಯಾ ಭಾವಾ ಭಯ್ಲಿಂಕ್ ಆನಿ ಸರ್ವ್ ಗರ್ಜೆವಂತಾಂಕ್ ನವೊ ಭರ್ವಸೊ ಆನಿ ಸವ್ಸಸಾಯ್ ದಿಂವ್ ಮ್ಹಣ್ ಮಾಗ್ತಾಂವ್.

4. ಆಮ್ಚ್ಯಾ ಕುಟ್ಮಾಂತ್ಲ್ಯಾ ವ್ಹಡಿಲಾಂನಿ ಭುರ್ಗ್ಯಾಂಕ್ ಬರೆಂ ಮಾರ್ಗದರ್ಶನ್ ದಿವ್ನ್ ಭಾವಾರ್ಥ್ಯಾಂಚಿಂ ಆನಿ ದೇವ್‌ಭಿರಾಂತಿಚೆಂ ಕುಟ್ಮಾಂ ಬಾಂದುನ್ ಹಾಡುಂಕ್ ಜಾಯ್ ಆಸ್ಲಿ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

5. ಆಮ್ಕಾಂ ಬರೊ ಪಾವ್ಸ್ ಲಾಬಯ್, ವಿಶೇಷ್ ಜಾವ್ನ್ ಸಾಗ್ವಳಿ ಕರ್ಚ್ಯಾ ಸರ್ವ್ ಕೃಷಿಕಾಂಚೆರ್ ತುಜೊ ಆಶೀರ್ವಾದ್ ಘಾಲ್ ಆನಿ ಬರೆಂ ಬೆಳೆಂ ತಾಂಕಾಂ ಫಾವೊ ಕರ್ ಮ್ಹಣ್ ಮಾಗ್ತಾಂವ್.

6. ಹ್ಯಾ ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಹಾಜರ್ ಆಸ್ಲಲ್ಯಾ ಆಮಾ ಸರ್ವಾಂನಿ, ತುಜ್ಯಾ ಪುತಾ ಜೆಜುಚೆಂ ಮಾಸ್ ಆನಿ ರಗತ್ ಸೆವ್ನ್, ಆಯ್ಚ್ಯಾ ದೇವ್‌ಸ್ತುತಿಚೊ ಸಂದೇಶ್ ಆಮ್ಚೆ ಜಿಣಿಯೆಂತ್ ರುತಾ ಕರುಂಕ್ ಜಾಯ್ ಆಸ್ಲಿ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

ಯಾಜಕ್: ಮೊಗಾಳಾ ಬಾಪಾ, ಆಮ್ಚ್ಯಾ ಕಾಳ್ಜಾಚಿ ಅತ್ರಗ್ ತುಜೆ ಮುಕಾರ್ ಆಮಿ ಉಚಾರ್ಲಾತ್. ತುಜೆ ಮಿಶೆ ಪರ್ಮಾಣೆಂ ತೆ ಆಮ್ಕಾಂ ಲಾಬಯ್, ತುಜ್ಯಾ ಪುತಾ ಜೆಜುಚ್ಯಾ ಕುಡಿ ರಗ್ತಾಚೊ ಮಹತ್ವ್ ಆಮ್ಚೆ ಜಿಣಿಯೆಂತ್ ಸಮ್ಜುಂಕ್ ಆಧಾರ್ ದಿ ಮ್ಹಣ್ ಮಾಗ್ತಾಂವ್, ತುಜ್ಯಾ ಪುತಾ ಜೆಜುಚೆ ನಾಂವಿಂ.

ಮಾ| ಜೋರ್ಜ್ ಕ್ರಿಸ್ತಾ, SVD

ದುಸ್ರ್ಯಾ ವರ್ಸಾಕ್

ಪಯ್ಲೆಂ ವಾಚಪ್

ಸರ್ವೆಸ್ಪರಾನ್ ತುಮ್ಚೆ ಲಾಗಿಂ ಕೆಲ್ಲ್ಯಾ ಸೊಲ್ಲ್ಯಾಚೆಂ ರಗತ್ ಹೆಂ

ನಿರ್ಗ. 24:3-8

ನಿರ್ಗಮನ್ ಪುಸ್ತಕಾಂತ್ಲೆಂ ವಾಚಪ್

ತವಳ್ ಮೊಯ್ಜೆನ್ ಸರ್ವೆಸ್ಪರಾಚೆಂ ಸರ್ವ್ ಉತ್ರಾಂ ಆನಿ ಸರ್ವ್ ಕಾಯ್ಲೆ ಲೊಕಾಕ್ ಸಾಂಗ್ಲೆ ಆನಿ ಸಗ್ಳ್ಯಾ ಲೊಕಾನ್ ಎಕಾ ತಾಳ್ಯಾನ್ ಜಾಪ್ ದಿವ್ನ್ ಮ್ಹಳೆಂ: “ಸರ್ವೆಸ್ಪರಾನ್ ಸಾಂಗ್ಲೆಂ ಸರ್ವ್ ಉತ್ರಾಂ ಆಮಿ ಪಾಳ್ತಲ್ಯಾಂವ್.” ದೆಕುನ್ ಮೊಯ್ಜೆನ್ ಸರ್ವೆಸ್ಪರಾಚೆಂ ಸರ್ವ್ ಉತ್ರಾಂ ಬರೊವ್ನ್ ಘಾಲಿಂ ಆನಿ ದುಸ್ರ್ಯಾ ದಿಸಾ ಸಕಾಳಿಂ ಪುಡೆಂ ತಾಣೆಂ ದೊಂಗ್ರಾಚ್ಯಾ ಮುಳಾಂತ್ ಏಕ್ ವೆದಿ ಬಾಂದ್ಲಿ ಆನಿ ಇಸ್ರಾಯೆಲಾಚ್ಯಾ ಬಾರಾ ಕುಳಿಯಾಂಕ್ ಬಾರಾ ಫಾತ್ರಾಚಿ ಖಾಂಬೆ ಉಬಾರ್ಲೆ. ಉಪ್ರಾಂತ್ ತಾಣೆಂ ಇಸ್ರಾಯೆಲ್ ಲೊಕಾ ಮದ್ಲ್ಯಾ ಥೊಡ್ಯಾ ತರ್ನಾಟ್ಯಾಂಕ್ ಧಾಡ್ಲೆ. ತಾಣೆಂ ಹೋಮ್‌ಬಲಿ ಭೆಟಯ್ಲಿ ಆನಿ ಪಾಡ್ಯಾಂಕ್ ಮಾರುನ್ ಸರ್ವೆಸ್ಪರಾಕ್ ಶಾಂತಿಬಲಿ ಭೆಟಯ್ಲಿ. ಮೊಯ್ಜೆನ್ ರಗ್ತಾಂತ್ಲೆಂ ಅರ್ದೆಂ ಕಾಡುನ್ ಎಕಾ ಆಯ್ಡನಾಂತ್ ಘಾಲೆಂ ಆನಿ ಉರ್ಲೆಂ ಅರ್ದೆಂ ರಗತ್ ವೆದಿಚೆರ್ ಶಿಂಪ್ಡಾಯ್ಲೆಂ. ತಾಣೆಂ ಸೊಲ್ಲ್ಯಾಚೆಂ ಪುಸ್ತಕ್ ಘೆತ್ಲೆಂ ಆನಿ ತೆಂ ಲೊಕಾಕ್ ವಾಚುನ್ ಸಾಂಗ್ಲೆಂ. ತಾಣೆಂ ಜಾಪ್ ದಿವ್ನ್ ಮ್ಹಳೆಂ: “ಜೆಂ ಕಿತೆಂ ಸರ್ವೆಸ್ಪರಾನ್ ಸಾಂಗ್ಲಾಂ, ತೆಂ ಸಗ್ಳೆಂ ಆಮಿ ಪಾಳ್ತಲ್ಯಾಂವ್; ಆಮಿ ತಾಕಾ ವಿಧೇಯ್ ಜಾತಲ್ಯಾಂವ್.” ಉಪ್ರಾಂತ್ ಮೊಯ್ಜೆನ್ ರಗತ್ ಘೆತ್ಲೆಂ ಆನಿ ತೆಂ ಲೊಕಾಚೆರ್ ಶಿಂಪ್ಡಾವ್ನ್ ಮ್ಹಳೆಂ: “ಹೆಂ ತೆಂ ರಗತ್, ಸರ್ವೆಸ್ಪರಾನ್ ಹ್ಯಾ ಉತ್ರಾಂ ಪರ್ಮಾಣೆಂ ತುಮ್ಚೆ ಕಡೆ ಕೆಲ್ಲ್ಯಾ ಸೊಲ್ಲ್ಯಾಚೆಂ.”

— ದೆವಾಚೆಂ ಉತರ್ ಹೆಂ.

ಅಂತರ್ ಗೀತ್

ಕೀ. 115:12-13, 15+16bc, 17+18

ಶ್ಲೋಕ್: ಸೊಡ್ಕಣೆ ಪಾಸತ್ ಅರ್ಗಾಂ-ಸ್ತುತಿಚೆಂ ಪಾತ್ರ್, ಹಾಂವ್ ಉಬಾರ್ತಲೊಂ, ಆನಿ ಸರ್ವೆಸ್ಪರಾಚೆಂ ನಾಂವ್ ವಾಖಾಣ್ತಲೊಂ.

ಕೀ. 115:13

ವಾ

ಸರ್ವೆಸ್ಪರಾಕ್ ಜೈ, ಜೈ!

1. ಕಿತೆಂ ಹಾಂವ್ ಪಾಟಿಂ ದೀಂವ್ ಸರ್ವೆಸ್ಪರಾಕ್ ತಾಣೆಂ ಮ್ಹಾಕಾ ಕೆಲ್ಲ್ಯಾ ಇತ್ಲ್ಯಾ ಬರೆಪಣಾಕ್? ಸೊಡ್ಕಣೆ ಪಾಸತ್ ಅರ್ಗಾಂ-ಸ್ತುತಿಚೆಂ ಪಾತ್ರ್, ಹಾಂವ್ ಉಬಾರ್ತಲೊಂ ಆನಿ ಸರ್ವೆಸ್ಪರಾಚೆಂ ನಾಂವ್ ವಾಖಾಣ್ತಲೊಂ.

- 2. ಸರ್ವೆಸ್ಪರಾಚ್ಯಾ ದೊಳ್ಯಾಂ ಮುಖಾರ್
ತಾಚ್ಯಾ ಭಕ್ತಾಂಚೆಂ ಮರಣ್ ಭೋವ್ ಸ್ವಾದಿಕ್
ಹಾಂವ್ ತುಜೊ ಚಾಕರ್, ತುಜೆ ಚಾಕರ್ನಿಚೊ ಪುತ್, ಮ್ಹಜ್ಯೊ ಸಾಂಕ್ಳೆ ತುವೆಂ ಮೊಡುನ್ ಉಡಯ್ಲಾಯ್.
- 3. ಹಾಂವ್ ತುಕಾ ಅರ್ಗಾಂ ಬಲಿದಾನ್ ಭೆಟಯ್ತಲೊಂ,
ಆನಿ ತುಜ್ಯಾ ನಾಂವಾಚಿ ವ್ಹಡ್ಡಿಕ್ ಗಾತಲೊಂ;
ಸರ್ವೆಸ್ಪರಾಕ್ ಕೆಲ್ಲೊ ಆಂಗೊವ್ಣೊ
ತಾಚ್ಯಾ ಸಗ್ಳ್ಯಾ ಲೊಕಾ ಮುಖಾರ್ ಹಾಂವ್ ಪಾಳ್ತಲೊಂ.

ದುಸ್ರೆಂ ವಾಚಪ್

ಕ್ರಿಸ್ತಾಚೆಂ ರಗತ್ ಆಮ್ಚೆಂ ಅಂತಸ್ಕರ್ನಾಂ ನಿತಳ್ ಕರ್ತಾ.

ಹೆಬ್ರೆವಾಂಕ್ ಬರಯ್ಲಾ ಪತ್ರಾಂತ್ಲೆಂ ವಾಚಪ್
ಭಾವಾಂ-ಭಯ್ಲೆಂನೊ,

ಹೆಬ್ರೆ. 9:11-15

ಯೆದೊಳ್?ಕ್ ಲಾಭ್ಲಾ ಬರ್ಯಾ ವಸ್ತುಂಚೊ ಶ್ರೇಷ್ಠ್ ಯಾಜಕ್ ಕಸೊ ಕ್ರಿಸ್ತ್ ಆಯ್ಲೊ; ಆನಿ ಚಡ್ ವರ್ತ್ಯಾ ಆನಿ ಚಡ್ ಸಂಪೂರ್ಣ್ ಪವಿತ್ರ್ ಸ್ಥಾನಾಂತ್ ಉತರ್ಲೊ—ಹೊ ತಂಬು ಮನ್ಯಾಚ್ಯಾ ಹಾತಾಂನಿ ಬಾಂಧ್ಲೆಲ್ಲೊ ನ್ಹಯ್; ನಿಜಾಕ್ಯೊ ತೊ ಹೆ ಸೃಷ್ಟೆಚೊಚ್ ನ್ಹಯ್—ಆನಿ ಏಕ್‌ಚ್ ಪಾವ್ಟಿ ಭೋವ್ ಪವಿತ್ರ್ ಸ್ಥಾನಾಂತ್ ತೊ ಭಿತರ್ ಸರ್ಲೊ. ಸರ್ತಾಸ್ತಾನಾ, ಬಕ್ಟಾಂಚೆಂ ಆನಿ ಪಾಡ್ಕಾಂಚೆಂ ರಗತ್ ಘೆವ್ನ್ ನ್ಹಯ್, ಬಗಾರ್ ಆಪ್ಲೆಂಚ್ ರಗತ್ ಘೆವ್ನ್ ತೊ ಭಿತರ್ ಸರ್ಲೊ ಆನಿ ಸಾಸ್ಣಾಕ್ ಬಾಳ್ತಾ ತಿ ಸೊಡ್ವಣ್ ತಾಣೆಂ ಆಮ್ಕಾಂ ಜೊಡ್ನ್ ದಿಲಿ. ಬಕ್ಟಾಂಚೆಂ ಆನಿ ಪಾಡ್ಕಾಂಚೆಂ ರಗತ್ ಆನಿ ಲಾಸ್ಲಲೆ ಪಾಡಿಯೆಚೊ ಗೊಬರ್ ಭಷ್ಟ್ ಜಾಲ್ಲ್ಯಾಂಚೆರ್ ಶಿಂಪ್ಡಾಯ್ಲಾಂ, ವೆಳಾರ್ ಕುಡಿಚೆಂ ಅಶುದ್ಧಪಣ್ ಕಾಡ್ನ್ ತಾಂಕಾಂ ಪವಿತ್ರ್ ಕರುಂಕ್ ಸಕ್ತಾತ್ ಜಾಲ್ಯಾರ್, ಕ್ರಿಸ್ತಾಚ್ಯಾ ರಗ್ತಾಕ್ ಆನಿಕ್ಯೊ ಕಿತ್ಲಿ ವರ್ತಿ ಸಕತ್ ಆಸ್ತಿನಾ? ಸಾಸ್ಣಾಚ್ಯಾ ಅತ್ಮಾ ವರ್ವಿಂ ತಾಣೆಂ ಆಪ್ಣಾಕ್‌ಚ್ ಏಕ್ ಖಿತಾವಿಣ್ ಬಲಿ ಕಸೊ ದೆವಾಕ್ ಭೆಟೊವ್ನ್ ದಿಲೊ ಆನಿ ಮರಣಾಧಿಕ್ ಕರ್ನಾಂ ಥಾವ್ನ್, ಮ್ಹಣ್ಣೆ ಪಾತ್ಕಾಂ ಥಾವ್ನ್ ಆಮ್ಚೆಂ ಅಂತಸ್ಕರ್ನಾಂ ನಿತಳ್ ಕರ್ನ್ ಜಿವಂತ್ ದೆವಾಚ್ಯಾ ಆರಾಧನಾಕ್ ಯೋಗ್ಯ್ ಕೆಲಿಂ.

ಹ್ಯಾ ಪಾಸತ್ ತೊ ಏಕ್ ನವ್ಯಾ ಕರಾರಾಚೊ ಮಧ್ಯಸ್ತ: ಪರ್ನ್ಯಾ ಕರಾರಾಖಾಲ್ ಆಧಾರ್ಲಾಂ ಅಪ್ರಾಧಾಂಚಿ ತಾಚ್ಯಾ ಮರ್ಣಾವರ್ವಿಂ ಸುಟ್ಕಾ ಮೆಳೊನ್, ದೆವಾನ್ ಆಪಯ್ಲಾಂತ್ ತಾಂಕಾಂ ಭಾಸಾಯ್ಲೆಂ ಸಾಸ್ಣಾಚೆಂ ದಾಯ್ಜ್ ಲಾಭ್ಣಾಕ್ ತೊ ಏಕ್ ವಾಟ್ ಜಾಲೊ.

— ದೆವಾಚೆಂ ಉತರ್ ಹೆಂ.

ಉದ್ಧಾರ್

ಜು. 6:51

ಸರ್ವೆಸ್ಪರಾಕ್ ಜೈ, ಜೈ!
 ಹಾಂವ್‌ಚ್ ತೊ ಸರ್ಗಿಂ ಥಾವ್ನ್ ದೆಂವುನ್ ಆಯ್ಲೊ ಜಿವೊ ಉಂಡೊ, ಮ್ಹಣ್ತಾ ಸೊಮಿ,
 ಹೊ ಉಂಡೊ ಖಾತಾ ತೊ ಸಾಸ್ಣಾಕ್ ಜಿಯೆತಲೊ.
 ಸರ್ವೆಸ್ಪರಾಕ್ ಜೈ, ಜೈ!

ಶುಭ್‌ವಾರ್ತಾ

ಹಿ ಮ್ಹಜಿ ಕೂಡ್; ಹೆಂ ಮ್ಹಜೆಂ ರಗತ್

✠ ಮಾರ್ಕಾ ಪರ್ಮಾಣೆಂ ಚೆಜು ಕ್ರಿಸ್ತಾಚಿ ಶುಭ್‌ವಾರ್ತಾ ಮಾರ್ಕ್ 14:12-16, 22-26

ಬೆಖಿಮಿರ್ ಉಂಡ್ಯಾಚಿ ಪರಬ್ ಕರ್ಚ್ಯಾ ಪಯ್ಲ್ಯಾ ದಿಸಾ, ಪಾಸ್ಪಾಚ್ಯೊ ಶೆಳಿಯೊ ಮಾರ್ಚ್ಯಾ
 ವೆಳಾರ್, ಶಿಸ್ ಜೆಜು ಾಗಿಂ ಮ್ಹಣಾಲೆ: “ಆಮಿ ಖಿಯ್ ವಚುನ್ ತುಕಾ ಪಾಸ್ಪಾಚೆಂ ಜೆವಣ್
 ತಯಾರ್ ಕರಿಜಯ್ ಮ್ಹಣ್ ತುಂ ಮ್ಹಣ್ತಾಯ್?” ತವಳ್ ಆಪ್ಲ್ಯಾ ಶಿಸಾಂ ಮಧ್ಲ್ಯಾ ದೊಗಾಂಕ್
 ತಾಣೆಂ ಅಶೆಂ ಸಾಂಗುನ್ ಧಾಡ್ಲೆ: “ಶಹರಾ ಭಿತರ್ ವಚಾ. ಥಂಯ್ ಖಾಂದಾರ್ ಉದ್ಯಾಚೊ
 ಕೊಳ್ಳೊ ದವರ್ನ್ ವೆತಲೊ ಏಕ್ ಮನಿಸ್ ತುಮ್ಕಾಂ ಮೆಳ್ತಲೊ; ತಾಚ್ಯಾ ಪಾಟ್ಲ್ಯಾನ್ ವಚಾ. ಆನಿ
 ತೊ ಭಿತರ್ ಸರ್ತಾ ತ್ಯಾ ಘರಾಚ್ಯಾ ಧನಿಯಾಕ್ ಅಶೆಂ ಸಾಂಗಾ: ‘ಮೆಸ್ತ್ರಿ ಮ್ಹಣ್ತಾ: ಮ್ಹಜ್ಯಾ ಶಿಸಾಂ
 ಸಾಂಗಾತಾ ಪಾಸ್ಪಾಚೆಂ ಜೆವಣ್ ಜೆವ್ಚೆಂ ಮ್ಹಜೆಂ ಜೆವ್ಣಾಸಾಲ್ ಖಿಯ್ ಆಸಾ?’ ತವಳ್ ಸಗ್ಳೆಂ
 ಮಾಂಡುನ್ ಆಯ್ತೆಂ ಕೆಲ್ಲೆಂ ಏಕ್ ವ್ಹಡ್ ಮಾಳಿಯೆಚೆಂ ಸಾಲ್ ತೊ ತುಮ್ಕಾಂ ದಾಖಿಯ್ತಲೊ.
 ಥಂಯ್ ತುಮಿ ಆಮ್ಕಾಂ ಜೆವಣ್ ತಯಾರ್ ಕರಾ.” ಶಿಸ್ ಭಾಯ್ರ್ ಸರ್ನ್ ಗೆಲೆ ಆನಿ ಶಹರಾಕ್
 ಪಾವ್ಲೆ. ಥಂಯ್ ತಾಣೆಂ ಸಾಂಗ್ಲೆ ಬರಿಚ್ ತಾಂಕಾಂ ಮೆಳ್ಳೆಂ. ಆನಿ ತಾಂಣೆಂ ಪಾಸ್ಪಾಚೆಂ ಜೆವಣ್
 ತಯಾರ್ ಕೆಲೆಂ.

ತೆ ಜೆವ್ಣಾರ್ ಆಸ್ತಾನಾ ಜೆಜುನ್ ಉಂಡೊ ಘೆತ್ಲೊ ಆನಿ ಅರ್ಗಾಂ ದಿತಚ್ ತೊ ಮೊಡ್ಲೊ
 ಆನಿ ಆಪ್ಲ್ಯಾ ಶಿಸಾಂಕ್ ದೀವ್ನ್ ಮ್ಹಳೆಂ: “ಘೆಯಾ, ಹಿ ಮ್ಹಜಿ ಕೂಡ್.” ಉಪ್ರಾಂತ್ ತಾಣೆಂ
 ಕಾಲ್ಸ್ ಘೆತ್ಲಿ, ದೆವಾಕ್ ಆರ್ಗಾಂ ದಿತಚ್ ತಿ ತಾಂಕಾಂ ವಾಂಟ್ಲಿ, ಆನಿ ತೆ ಸಮೆಸ್ತ್ ತಾಂತ್ಲೆಂ
 ಪಿಯೆಲೆ. ಆನಿ ತಾಂಕಾಂ ತೊ ಸಾಂಗಿಲಾಗ್ಲೊ: “ಹೆಂ ಮ್ಹಜೆಂ ರಗತ್, ಸೊಲ್ಲೊ ಥಿರ್ ಕರ್ತಾ ತೆಂ;
 ಸಮೆಸ್ತ್ ಮನ್ಶಾಂ ಪಾಸತ್ ವಾರಯ್ಲೆಂ. ಸತ್‌ಚ್ ಹಾಂವ್ ತುಮ್ಕಾಂ ಸಾಂಗ್ತಾಂ: ದೆವಾಚ್ಯಾ
 ರಾಜ್ಯಾಂತ್ ನವ್ಯಾನ್ ಪಿಯೆಸರ್ ಹ್ಯಾ ಫುಡಾಂ ದಾಕಾಂಫೊಳಾಂಚೊ ರೋಸ್ ಹಾಂವ್
 ಪಿಯೆವ್ಣೊನಾಂ.” ಉಪ್ರಾಂತ್ ಗೀತ್ ಗಾವ್ನ್ ಜಾತಚ್, ತೆ ಒಲಿವೆತ್ ದೊಂಗ್ರಾಕ್ ಭಾಯ್ರ್
 ಸರ್ನ್ ಗೆಲೆ.

— ದೆವಾಚೆಂ ಉತರ್ ಹೆಂ.